

# પ્રભુ ઈસુનું જીવનચરિત્ર

(આળોપચોળી)



# ગૂજરાત વિદ્યાપીઠ ગ્રંથાલય

[ ગુજરાતી કૉપીરાઈટ વિભાગ ]

અનુક્રમાંક ૧૫૫૩૨ વર્ગીક

પુસ્તકનું નામ પ્રભુ હંશુનું જીવનચરિત્ર

વિષય પદ: ૩૩

# THE CHILDREN'S LIFE OF CHRIST

BY

RUTH E. ROBINSON

પ્રભુ ધરનં જીવનચરિત્ર

(બાળોપયોગી)

ભાષાંતરકર્તા :

મિ. હુમ્મતલાલ આશીર્વાદ

આવૃત્તિ પહેલી ]

પ્રત ૩૦૦૦

કુલકર્તા પ્રીતી ધર્મપુસ્તકપ્રસારક ડાહ્યાને સાર  
આઈ. પી. મિશન પ્રેસ, સુરતમાં આઈ. એસ. ડીકીએ  
છાપ્યું તથા પ્રસિદ્ધ &  
ઇ. સ. ૧૯૩૦

કિંમત બે આના

ગુજરાત વિધાપીઠ ગ્રંથાલય  
અમદાવાદ  
ગુજરાતી કૉપીરાઈટ-સંગ્રહ  
૧૪૫૩૨

## વાર્તાનો આરંભ

પાલેસ્ટાઇન નામનો એક દેશ છે. ઓગ-  
ણીસસો કરતાં વધારે વરસ પર ત્યાં યહુદી લોકો  
રહેતા હતા. ઘણા જુના વખતમાં આ લોકોની  
પ્રજા બહુ મોટી અને અભિમાની હતી; પરંતુ  
આ વાર્તાને સમયે તો તેઓ ગરીબ હતા ને લોકો  
તેમને ધિક્કારતા હતા. રૂમ કરીને એક મોટું  
રાજ્ય હતું. તેના એક મોટા બાદશાહે તેમને  
જીતી લીધા હતા, અને તેમની પાસેથી તે જાત-  
જાતના કર લેતો હતો. આથી આ લોકો બહુ  
દુઃખી અને ઉદાસ થઈ ગયેલા હતા.

પણ ઘણાં વર્ષોથી એક આશા તેઓ  
પોતાના મનમાં સંધરી રહ્યા હતા, અને એ  
આશામાં ને આશામાં તેઓનું ઘણુંખરું દુઃખ  
ઓછું થતું હતું. તે લોકોમાં ઘણા સંતો થઈ ગયા  
હતા. તેઓમાંના એકે કહ્યું હતું, કે યહુદી લોકોને

ઉદ્ધારવા એક રાજા જનમશે, અને તેમના બધા શત્રુઓને હરાવીને આ લોકોને સ્વતંત્ર કરે એવો તે બળવાન થશે. જ્યારથી આવી ભવિષ્યવાણી કહેવામાં આવી હતી, ત્યારથી માંડીને આ વાર્તાના સમય સુધી દરેક ચહુદ્દી બાધ પોતાનાં બાળકોને એ વાણી શિખવતી હતી, અને આશા રાખતી હતી, કે વખતે મારોજ દીકરો આ દેશનો બચાવ કરનાર ને તારનાર નીવડે.

## ગગનમાં ગાયન

તે દેશમાં એક નાનું ગામ હતું. આસરે ઓગણીસસો કરતાં વધારે વરસ ઉપર ત્યાં એક પુરૂષ અને એક સ્ત્રી રહેતાં હતાં. પુરૂષનું નામ યુસફ અને સ્ત્રીનું નામ મરિયમ હતું. એક દિવસ એવું બન્યું કે મરિયમની પાસે આકાશથી એક દૂત આવ્યો. મરિયમને માટે તે એવો સંદેશો લાવ્યો, કે તને એક બાળક જનમશે, અને તેનું નામ “ધસુ” રાખવામાં આવશે. “ધસુ” એ નામનો અર્થ “ધશ્વર મારો તારનાર” એવો થાય

છે. આ પરથી મરિયમે જાણી લીધું, કે મારો દીકરો અમારા લોકોનો તારનાર કે બચાવ કરનાર નીવડશે.

આ સંદેશો મળ્યા પછી થોડા વખતમાં તે દેશના બાદશાહે એવો હુકમ બહાર પાડ્યો, કે બધાં માણસોની ગણતરી કરવામાં આવે, અને તેમનાં નામ વસ્તીપત્રકમાં નોંધવામાં આવે. આથી યુસફ તથા મરિયમને પોતાનાં નામ નોંધાવવા બેથલેહેમ કરીને એક ગામ જવું પડ્યું. તેઓ રહેતાં હતાં તે ગામથી આ ગામ ધણું દૂર આવેલું હતું. લાંબી મુસાફરી કરીને થાક્યાંપાક્યાં તેઓ બેથલેહેમ આવ્યાં તો ખરાં, પણ બેથલેહેમમાં જગાજ શાની મળે! કારણકે તેઓની પહેલાં તો બીજા ઘણા લોકો તેમનાં નામ નોંધાવવા ત્યાં આવ્યા હતા, તેથી ઘેરેઘેર જ્યાં જુઓ ત્યાં માણસજ માણસ. કોઈને ત્યાં ઉતારો નહિ મળ્યો. તેઓએ ધર્મશાળામાં તપાસ કરી, તો ત્યાં પણ જગા નહોતી. આખરે ધર્મશાળાવાળાને દયા આવી. તેણે તેમને ધર્મશાળાનો તબેલો

અતાવ્યો. તેમાં પરાળ હતું. તે પરાળ પર સુવાનું તેણે તેમને કહ્યું. તેથી રાત ગાળવાને તેઓ ત્યાં ગયાં.

તેઓ તબેલામાં રાત રહ્યાં એટલામાં મરિયમને પોતાનો પહેલવહેલો દીકરો અવતર્યો. મરિયમ માએ જેવા તેવા કપડાના કટકામાં તે બાળકને લપેટ્યું. પણ હવે એને સુવાડે ક્યાં? ઘોડિયું કે પારણું તો તબેલામાં મળે નહિ. પાસે લાકડાની પેટી જેવું એક મોટું ખોખું પડ્યું હતું. તબેલામાં બાંધેલાં ઢાર માટે એ ખોખામાં ઘાસદાણો મૂકવામાં આવતો. તે ખોખામાં મરિયમે થોડું સુંકું ઘાસ પાથર્યું, અને બિછાનું નહિ હોવાથી નાના, હુંફાળા માળા જેવું કરીને તેમાં તેણે પોતાના બાળકને સુવાડ્યો. જોકે તે આ દુનીઆમાં બહુજ ગરીબ સ્થિતિમાં આવ્યો હતો, તોપણ તે અમારો નહિ, પણ પરમેશ્વરનો દીકરો છે, અને એના જેવું દુનીઆમાં બીજું કોઈ બાળક છેજ નહિ, એમ તેનાં માબાપ તો જાણતાં હતાં.



એજ રાતે સીમમાં પણ એક અજબ બનાવ બન્યો. ગામબહાર આવેલી ટેકરીઓ પર ભરવાડો રાતે પોતાનાં ઘેટાંબકરાં સાચવતા હતા. દિવસે ઘેટાંને ચરાવવા જવું પડે, અને રાતે વળી તેમને સાચવવા ઉંઝગરો કરવો પડે, આથી થાકેલાપાકેલા ને ઉંઘથી ઝોકાં ખાતા કેટલાક ઉભા હતા, અને કેટલાક બેઠેલા હતા; અને વાતો કરતા ને તારાઓ તરફ જોતા હતા. એવામાં એકાએક તેઓની આસપાસ ઝગઝગતું અજવાળું ચમક્યું, અને એક દૂત આવીને તેઓની આગળ ઉભો રહ્યો. પહેલાં તો તેઓ ગભરાઈ ગયા. પણ દૂતે તેમને કહ્યું, કે ગભરાવાની કંઈ જરૂર નથી. હું તો તમારે માટે તેમજ બધા લોકોને માટે સારી ખબર લઈને આવ્યો છું. બેથલેહેમમાં તમારે સારૂ એક નાનું બાળક જનમ્યું છે, પણ એ નાનું બાળક તો એક મોટો તારનાર છે.

આ દૂતે એટલી વાત કરી એટલામાં તો ઘણા દૂતોની એક મોટી ટોળી આકાશમાંથી ઉતરી.

તેઓ બધા એમ ગાતા હતા, કે “પરમ ઉંચામાં દેવને મહિમા, પૃથ્વી પર શાંતિ અને માણસો પ્રત્યે પ્રસન્નતા.”

પછી દૂતો જતા રહ્યા. ત્યારે ભરવાડોએ એકબીજાને કહ્યું, “પ્રભુએ પોતાના દૂતને મોકલીને તારનાર વિષે આપણને ખબર આપી છે, તો ચાલો, આપણે બેથલેહેમ જઈએ અને તેને જોઈએ.” તેઓ ઉતાવળથી ચાલી નીકળ્યા, અને પેલા તબેલાએ આવી પહોંચ્યા. ત્યાં મરિયમ, યુસફ તથા બાળઇસુ તેઓને મળ્યાં. તેઓએ પ્રભુ ઇસુને જોયા ત્યારે તેઓએ જાણ્યું, કે દૂતે જે અજાયબ જેવી ખબર કહી હતી તે પ્રમાણે ખરેખર બન્યું છે, અને ચહુદી લોકોનો મોટો બચાવનાર આખરે જનમ્યો છે.

## પ્રભુ ઇસુ મંદિરમાં

બાળક ઇસુ તો મોટા થતા થતા ખાર વરસના થયા. હવે ચહુદી લોકોના કેટલાક મોટા તહેવારો વરસોવરસ આવતા હતા. તેમાંના એક



પ્રભુ ધ્રુવ મંદિરમાં

તહેવારનું નામ પાસખાપર્વ હતું. લોકો જ્યાં હોય ત્યાંથી એ તહેવાર ઉજવવા સારૂ યરૂશાલેમ જતા. પ્રભુ ઇસુનાં માઆપ પણ પાસખાપર્વ પાળવા સારૂ વરસોવરસ યરૂશાલેમ જતાં હતાં. પ્રભુ ઇસુ બાર વરસના થયા ત્યારે માઆપ તેમને પણ પોતાની સાથે યરૂશાલેમ લઇ ગયાં. શહેરમાં એટલા બધા લોકો એકઠા થએલા હતા કે પ્રભુ ઇસુ પોતાનાં માઆપથી વિખુટા પડી ગયા. પર્વ પૂરૂ થયું ત્યારે યુસફ અને મરિયમ ઘેર જવા નીકળ્યાં, પણ પ્રભુ ઇસુ તો યરૂશાલેમમાં પછવાડે રહી ગયા. બાળઇસુ તેમના દોસ્તોના ટોળામાં હશે, એવું ધારી તેમનાં માઆપે એક દિવસની મજલ કરી. પછી પોતાનાં સગાં-વહાલાંમાં તેઓએ તેમની ખોળ કરી; પણ જ્યારે તે ન મળ્યા ત્યારે તેઓ યરૂશાલેમ પાછાં વળ્યાં. ત્રણ દિવસ આમતેમ તપાસ કર્યા પછી મંદિરમાં તે તેમને મળી આવ્યા. ત્યાં પંડિતોની સાથે એસીને તેઓની વાત પ્રભુ ઇસુ સાંભળતા, અને તેમને પ્રશ્નો પણ પૂછતા.

તેમના સવાલજવાબો એટલા બધા જ્ઞાનથી ભરપુર હતા, કે સાંભળનારા અબ્બયબ થઈ ગયા. તેમની માથે તેમને કહ્યું, કે તને શોધતાં શોધતાં તો અમે બહુ દુઃખી થયાં છીએ. બાળધસુએ જવાબ આપ્યો, “મારે મારા પિતાનું કામ કરવું જોઈએ એવું શું તમે નથી જાણતાં?” પ્રભુ ધસુના કહેવાનો અર્થ શો હતો તે તેઓ ત્યારે તો સમજ્યાં નહિ, પરંતુ પ્રભુ ધસુ પોતે સમજવા લાગ્યા, કે જે તારનાર વિષે અગાઉથી કહેવામાં આવ્યું હતું તે થવાને ઇશ્વરે મને મોકલ્યો છે. જેમ મોટા થયા તેમ એ પણ સમજ્યા, કે મારે મારા લોકોને બચાવવાના છે ખરા, પરંતુ તે રોમન લોકના કબજામાંથી નહિ, પણ પાપના કબજામાંથી.

પરંતુ તરત તો તે પોતાનાં માબાપની સાથે ઘેર ગયા, અને તેમને પૂરેપૂરી રીતે આધીન રહ્યા; અને તે જ્ઞાનમાં, શરીરબળમાં અને ઇશ્વર તથા માણસની આહવામાં વધતા ગયા.

## ઈશ્વર આપણી કેવી સંભાળ કરે છે તે વિષે પ્રભુ ઇસુનું શિક્ષણ

મરિયમનો ધણી યુસફ સુથારનો ધંધો કરતો હતો. તેના કારખાનામાં અઢાર વરસ સુધી પ્રભુ ઇસુએ કામ કર્યું. એ બધા વખતમાં, ઇશ્વર તેમની પાસે જે કામ કરાવવા માગતો હતો, તે કામને માટે તે તૈયાર થતા હતા.

પાલેસ્ટાઇન દેશમાં નાઝારેથ નામનું એક ગામ છે. ત્યાં પ્રભુ ઇસુ રહેતા હતા. તે ત્રીસ વરસના થયા ત્યારે પોતાનું ઘર છોડીને તે બહાર પડ્યા. તેમના ઘણા મિત્રો કે ચેલાઓ હતા, તેમાંથી બાર ચેલાઓને તે પોતાની ખાસ સંગતમાં રાખતા. પ્રભુ ઇસુ લોકોને શિક્ષણ આપતા, દુઃખીને દિલાસો આપતા, અને માંદાંઓને સાજાં કરતા. આવી બધી વખતે શિષ્યો તેમની પાછળ પાછળ જતા હતા. પ્રભુ ઇસુ જ્યારે લોકોને ચિંતા કરતા જોતા, ત્યારે ઇશ્વર કેટલા બધા પ્રેમથી તેમની સંભાળ રાખે છે, એ વિષે તે

તેમની આગળ વાત કરતા, અને તેમને શાંત તથા ઇશ્વર પર ભરોસો રાખનાર બનાવતા. ઇશ્વર પક્ષીઓની અને ડૂલોની પણ કેટલી બધી સંભાળ કરે છે, એ વિષે પ્રભુ ઇસુએ એક વાર નીચે પ્રમાણે ઉપદેશ આપ્યો હતો.

તેમણે કહ્યું, “અમને ખસ થાય એટલું ખાવાનું તથા પહેરવાનું મળશે કે નહિ, એ વિષે બીક રાખીને ચિંતા કરો નહિ. જીઓને પક્ષીઓ! તેઓ તો વાવતાંએ નથી, કાપણી કરતાંએ નથી, તેમ દાણા વીણી વીણીને તેઓ ભરી રાખતાં પણ નથી; તેમ છતાં તેઓ ભૂખ્યાં કે તરસ્યાં રહેતાં નથી. તમે તો તેઓના કરતાં કેટલાં બધાં ચઢીઆતાં છો! વળી જીઓને ડૂલો! તેઓ કેવાં વધે છે! તેઓ મહેનત કરતાં નથી, અને કાંતતાં પણ નથી; તે છતાં મોટામાં મોટા રાજાના કરતાં પણ વધારે સુંદર વસ્ત્રો ઇશ્વર તેમને પહેરાવે છે. અને ડૂલોના કરતાં તમે કેટલાં બધાં ચઢીઆતાં છો! તો તમને જે કપડાં જોઈએ તે ઇશ્વર નહિ આપે શું?



બી વાવનાર



“ ‘માટે હાયહાય ! અમે શું ખાઈશું ! હાય-હાય ! અમે શું પહેરીશું ? ’ એવું કહીને તમે ચિંતા ન કરો ; કારણ કે ઇશ્વર તે તમારો આકાશમાનો બાપ છે, અને તમને આ બધાં વાનાંઓની જરૂર છે, એવું તે જાણે છે. પણ ઇશ્વરની સેવા કરવાનું કામ તમે પ્રથમ કરો ; એટલે જે કંઈ તમને જોઈએ તે બધું તમને મળશે.”

## પ્રભુ ઇસુનાં કેટલાંક દૃષ્ટાંતો

### બી વાવનારનું દૃષ્ટાંત

પ્રભુ ઇસુ ધણીવાર દૃષ્ટાંતો બોલતા. દૃષ્ટાંતો એટલે જેમાં ગુપ્ત અર્થ રહેલો હોય એવી વાર્તાઓ. તેમણે એક દૃષ્ટાંત “બી વાવનાર” વિષે કહ્યું હતું, તે નીચે મુજબ :

“બી વાવનાર માણસ અથવા ખેડુત બી વાવવાને બહાર જાય છે. તે વાવતો હોય છે ત્યારે કેટલાંક બી રસ્તાની કોરે પડે છે. એવાં

ખી છુંદાઈ જાય છે, અથવા પક્ષીઓ આવીને તે વીણી ખાય છે. કેટલાંક ખી પત્થરવાળી કઠણ જમીન પર પડે છે. તે થોડાંક ઉગે છે ખરાં, પણ નીચે લીનાશ નથી હોતી તેથી ઉગ્યા પછી ચીમળાઈ જાય છે. કેટલાંક ખી ઝાંખરાં અને કાંટાઓમાં પડે છે. એ ખી પણ ઉગે છે ખરાં, પણ પેલા કાંટા અને ઝાંખરાં ઉગીને તેને દાખી નાખે છે. પરંતુ બાકીનાં ખી સારી જમીનમાં પડે છે. સારી જમીનમાં પડેલાં ખી ઉગે છે, વધે છે અને જેટલાં વાવ્યાં હોય તેના કરતાં સોગણાં વધારે ફળ આપે છે.”

હવે આ દષ્ટાંતનો અર્થ આ પ્રમાણે છે :  
ખી એટલે ઇશ્વરનું વચન. લોકો તે સાંભળે છે ખરા, પણ માનતા નથી તે રસ્તાની કોર પર પડેલાં ખી છે. લોકો થોડીવાર માની લે, પણ પછી ભૂલી જાય તે પત્થરવાળી અથવા કઠણ જમીનમાં પડેલું ઇશ્વરનું વચન છે. કાંટાઓમાં પડેલું ઇશ્વરનું વચન, એટલે લોકો સાંભળે છે ખરા, પણ દ્રવ્ય પરના પ્રેમ અને જાતજાતની

ચિંતાઓને લીધે જે દુઝાઈ જાય છે, તે. પણ જે લોકો પ્રભુ ઇસુનો ઉપદેશ માની લે, અને તેના ફળ તરીકે તેમનાં જીવન સારાં બની જાય, તો તે સારી જમીનમાં પડેલાં બી કહેવાય.

## ઉડાઉ દીકરો

બીજી એક વાત પ્રભુ ઇસુએ કહી તે ઉડાઉ દીકરાની વાત છે. એક વખતે લોકો વાંધો લઈને ઇસુને કહેવા લાગ્યા, કે “તું તો પાપી લોકોનો મિત્ર છે,” એ પ્રસંગે તેમણે આ વાત કહી :

“એક માણસ હતો, તેને બે દીકરા હતા. એક વખત નાના દીકરાએ તેના બાપને કહ્યું, ‘બાપા, તમે જે પૈસા એકઠા કર્યા છે, તેમાંથી મને જેટલો ભાગ આપવાના હો તેટલો મને આપી દો.’ તે પરથી બાપે પોતાના બન્ને દીકરાઓને માટે પોતાની દોલતના બે ભાગ પાડ્યા. નાનો દીકરો તો પોતાને ભાગે જે પૈસા આવ્યા તે લઈને થોડા વખત પછી ઘેરથી નીકળ્યો

અને એક દેશમાં ગયો. એ દેશ તેના ઘરથી બહુ દૂર હતો. ત્યાં ખોટે રસ્તે તેણે બધા પૈસો ઉડાવી દીધો. આખરે એવું બન્યું કે તેનો બધો પૈસો થઈ રહ્યો, ત્યારે તે દેશમાં ભારે દુકાળ પડ્યો; અને તે ભૂખે હેરાન થવા લાગ્યો. જ્યારે તેનાથી ભૂખ નજ વેડાઈ ત્યારે તે એક માણસને ત્યાં ગયો, અને તેને ત્યાંનો કર રહ્યો. આ માણસને ખેતરો હતાં, અને તેમાં ભુંડો કે ડુક્કરો ચરતાં હતાં. તેમને ચરાવવાનું કામ પેલા છોકરાને મળ્યું. ભૂખ તો કકડીને લાગી હતી. પણ ખાય શું? કોઈએ તેને કંઈજ આપ્યું નહિ, ત્યારે જે શિંગો ભુંડ ચરતાં હતાં તે ખાઈને પેટનો ખાડો પુરવાનું તેને મન થયું.

“ત્યાર પછી એક દિવસે તેના મનમાં વિચાર આવ્યો, કે ‘મારા બાપને ત્યાં કેટલા બધા નોકરો છે; તેઓને તો વધી પડે એટલું ખાવાનું મળે છે; અને હું તો તેનો દીકરો છું, છતાં હું અહીં ભૂખે મરું છું. હવે તો હું અહીંથી ઉઠીને મારા બાપની પાસે જઈશ ને તેમને કહીશ,

કે બાપા, આકાશ સામે અને તમારી આગળ મેં પાપ કર્યું છે. હવે તમારો દીકરો કહેવાવા લાયક હું રહ્યો નથી; પણ આ તમારા પુષ્કળ નોકરો છે, તેઓમાંના એક નોકર જેવો મને ગણો.’ એ પ્રમાણે વિચાર કરીને તે ઉઠ્યો, અને પોતાના બાપની પાસે ગયો. પરંતુ હજી તો તે ધરથી થણો વેગળો હતો એટલામાં તેના બાપે તેને જોયો, જોતાંની સાથેજ તેના પર તેને દયા આવી; તેથી તે દોડ્યો, તેને ગળે વળગી પડ્યો, અને વહાલથી તેને ચુમીઓ કરી.

“દીકરાંએ કહ્યું, ‘પિતાજી, આકાશ સામે તથા આપની આગળ મેં પાપ કર્યું છે. આપનો દીકરો કહેવાવાને લાયક હું રહ્યો નથી.’

“પણ બાપે પોતાના ચાકરોને કહ્યું, ‘સારો—સારામાં સારો—ડગલો જલદી લાવો, અને તેને પહેરાવો; તેની આંગળીએ આવે એવી મોટી વીંટી લાવો, અને તેના પગને લાયક જોડા લાવો. આજે તો આપણે ઉજાણી કરીએ, અને આનંદ કરીએ; કેમકે આ મારો દીકરો

જાણે કે મરી ગએલો હતો તે પાછો જીવતો થયો છે; ખોવાઈ ગએલો હતો તે પાછો જડયો છે.’ અને તેઓ બધા આનંદ કરવા લાગ્યા.

“હવે તેનો મોટો દીકરો ખેતરમાં હતો. ત્યાંથી આવતાં જ્યારે તે ઘર પાસે આવી પહોંચ્યો, ત્યારે વાનં વાગતાં હતાં, ગાયન ગવાતાં હતાં અને નાચ થતો હતો, તે બધું તેણે સાંભળ્યું. તેણે એક નોકરને ખોલાવીને પૂછી જોયું કે આજે આ બધું શું છે?

“તેણે કહ્યું, ‘તમારો ભાઈ આવ્યો છે, અને તમારા પિતાજીએ તેને મોટે એક મોટી ઉન્નણી કરી છે, કારણકે તે સહીસલામત અને સાંભળતાં ઘેર પાછો આવ્યો છે.’

“મોટો દીકરો તો આ સાંભળીને ગુસ્સે થયો અને ઘરમાં પણ જાય નહિ. તેનો બાપ બહાર આવ્યો; અને તેને ઘરમાં આવવાની આજીજી કરી, પણ તેણે માન્યું નહિ.

“મોટા દીકરાએ તેના બાપને જવાબ આપ્યો, કે ‘આટલાં બધાં વરસોથી હું તમારી

સેવાચારી કરતો આવ્યો છું, તમારો એક પણ હુકમ મેં કદી તોડ્યો નથી, તોપણ મારા દોસ્તોની સાથે મજા કરવાનો તમે મને કદી પ્રસંગ આપ્યો નથી. પણ આ તમારા દીકરાએ ખરાબ રસ્તે તમારા બધા પૈસા ઉડાવી દીધા, તે જ્યારે આવ્યો, ત્યારે તેને માટે તમે ઉબાળી કરી.”

“આપે કહ્યું, ‘દીકરા, તું તો મારી સાથે હમેશાં છે, અને માફ જે કંઈ છે તે બધું તારું જ છે. પરંતુ આ તારો ભાઈ તો જાણે મુએલો હતો અને તે પાછો જીવતો થયો છે, ખોવાઈ ગયેલો હતો અને પાછો જડ્યો છે; તો શું આપણે આનંદ ન કરીએ?’”

આ દૃષ્ટાંતનો અર્થ એ છે, કે ઇશ્વર પોતાનાં બધાં છોકરાંઓ પર પ્રેમ રાખે છે, પછી હોય તે પાપી કે અપાપી. અને જો કે તેઓ ઇશ્વરથી દૂર જતાં રહે, ભટકી જાય અને તેને ભૂલી જાય, તોપણ તે તેમને કદી ભૂલી જતો નથી. પાપી માણસ જ્યાં સુધી ઇશ્વરભાપ પાસે પાછો આવતો નથી અને તેની પાસેથી માફી

પામતો નથી ત્યાં સુધી તેને કશી શાંતિ કે કશું સુખ નથી.

## ઉત્તમ ઘેટાંપાળક

ઇશ્વરે પ્રભુ ઇસુને શા માટે આ દુનિયામાં મોકલ્યા હતા તે પણ તેમણે વાર્તાઓની મારફતે કહી બતાવ્યું હતું. તેમણે એક દિવસ એક ઘેટાંપાળકની વાત કહી. એને સો ઘેટાં હતાં, તેમાંનું એક ઘેટું ખોવાઈ ગયું. તેને શોધી કાઢવાને તેણે આમતેમ બધે તપાસ કરી. તેને બીક હતી કે રખેને તે ઘેટાને કંઈ ઇજા થાય. બહુ શોધતાં શોધતાં આખરે તે તેને મળ્યું, ત્યારે તેણે તેને પોતાના હાથમાં લીધું, અને તેને ઉંચકીને ઘેર લઈ આવ્યો.

આ વાતના ખુલાસા તરીકે પ્રભુ ઇસુએ કહ્યું, “તે ઉત્તમ ઘેટાંપાળક હું છું. ઉત્તમ ઘેટાંપાળક તો ઘેટાંને માટે પોતાનો જીવ આપવાને પણ રાજી હોય છે. પરંતુ જે ભરવાડ નથી, પણ માત્ર રાખેલો નોકર છે, અને ઘેટાં જેનાં





ઉત્તમ બેટાંપાળક

પોતાનાં નથી, તે તો વરૂ કે ઘેટાંને ફાડી ખાનાર કોઈ પશુ આવતું જોઈને ઘેટાંને મૂકીને નાસી જાય છે. પછી વરૂ ઘેટાંને હેરાન કરે છે, ફાડી ખાય છે, અને આમતેમ નસાડી મૂકે છે. કારણ કે નોકર તે નોકર, તેને ઘેટાંની શી ચિંતા?

“હું ઉત્તમ ઘેટાંપાળક છું. જેમ ઇશ્વર બાપ મને ઓળખે છે, અને હું ઇશ્વરબાપને ઓળખું છું, તેમ હું મારાં ઘેટાંને ઓળખું છું અને મારાં ઘેટાં મને ઓળખે છે. વળી મારાં ઘેટાંને સારૂં હું મારો જીવ આપવાનો છું. મારાં બીજાં ઘેટાં પણ છે, પરંતુ તેઓ આ ટોળામાં નથી. તેઓને લાવવાની પણ મારે જરૂર છે. તેઓ મારો સાદ સાંભળશે. પછી તેઓ બધાં મળીને એક ટોળું થશે, અને તેઓનો એક ભરવાડ થશે. હું મારો જીવ આપવાને ખુશી છું, તે કારણને લીધે મારો બાપ મારા પર પ્રેમ રાખે છે.”

## જગતનો પ્રકાશ

ખીજે એક વખતે પ્રભુ ઇસુએ કહ્યું, “હું જગતનો પ્રકાશ છું. જે માણસ મારી પાછળ ચાલે છે, તે અંધારામાં નહિ ચાલશે, પણ તે જીવનનું અજવાળું પામશે.”

વળી તેણે કહ્યું, “હું ઉભો રહીને ખારણું ઠોક્યા કરું છું. જે કોઈ માણસ મારો અવાજ સાંભળે, અને ખારણું ઉઘાડે, તો હું અંદર જઈને તેની સાથે રહીશ, તેની સાથે જમીશ, અને તે મારી સાથે જમશે.”

## પ્રભુ ઇસુએ કરેલી લોકોની સેવા

જે લોકો માંદા અને દુઃખી હતા તેઓને મારે પ્રભુ ઇસુએ ઘણાં અજાયબ જેવાં કામો કર્યાં. તે જમાનામાં માંદાં ઘણાં હતાં, પણ તેમની બહારે ચઢનાર વૈદો એટલા બધા ન હતા. પ્રભુ ઇસુ જ્યાં ગયા ત્યાં તેમણે આવાં માંદાંને સાજાં કર્યાં. તેમણે કોઈ લંગડાંને જોયાં, તો તેમને

સાબંતાબં અને મજબૂત બનાવ્યાં, એટલે તેઓ ટટાર થતાં ને ચાલવા લાગતાં. તેમણે કોઈ આંધળાંને જ્યાં તો તેમની આંખો ઉઘાડી એટલે તેઓ દેખતાં થતાં. તેમણે કોઈ બહરાંને જ્યાં, તો તેમના કાન ઉઘાડ્યા, એટલે તેઓ સાંભળવા લાગ્યાં. એ જમાનાનાં માણસ કોઢીઆની નજીક પણ જતાં નહિ. પણ પ્રભુ ઇસુએ જો કોઈ કોઢીઆને જોયો તો તેને લીધે તેમને દુઃખ થતું; તેથી પ્રભુ ઇસુ તો તેને અડકીને તેને સાબં કરતા.

વળી કેટલાંક મુએલાં માણસોને પણ તેમણે જીવતાં કર્યાં. એક વખતે એક માણસ હતો; તેને એક નાની છોકરી હતી, તે મરી ગઈ. છોકરીના બાપે પ્રભુ ઇસુને પોતાને ઘેર બોલાવ્યા. જે આરડામાં છોકરી પડેલી હતી તેમાં પ્રભુ ઇસુ ગયા, તેનો હાથ પકડ્યો, અને બોલ્યા, “નાની છોકરી, હું તને કહું છું, ઊઠ.” તરત તેનામાં જીવ પાછો આવ્યો, અને તે ઊઠી. એક વખતે એક વિધવા સ્ત્રીનો એક જીવાન છોકરો મરી ગયો હતો. તેને પ્રભુ ઇસુએ જીવતો કર્યો. વળી લાજરસ

કરીને તેમનો એક વહાલો મિત્ર હતો. તે મરી ગયો, ત્યારે પ્રભુ ઇસુએ તેને પણ જીવતો કર્યો.

ભૂખ્યા અને થાકેલા લોકોને જોઈને પણ પ્રભુ ઇસુ દિલગીર થતા. એક દિવસ પ્રભુ ઇસુ તથા તેમના શિષ્યો થાકી ગયા હતા, તેથી તેમણે તેઓને કહ્યું, કે “ચાલો, આપણે એકાંત જગામાં જઈએ, અને જરા આરામ લઈએ.” એમ લોકોના ટોળાથી જરા દૂર થવાને તેઓ હાડીમાં બેઠા અને સરોવર ઓળંગીને પેલે પાર ગયા. પણ લોકોએ તો એ જોઈ લીધું, તેથી સરોવરની આબુઆબુ ફરી વળીને ઇસુની પહેલાં તે સામે પાર એકઠા થઈને તેમની રાહ જોવા લાગ્યા. પ્રભુ ઇસુને તેમના પર દયા આવી, તેથી આરામ લેવાનો રહેવા દઈને પ્રભુ તેમની પાસે આવ્યા, તેમને દિલાસો દીધો, ઉપદેશ આપ્યો અને તેઓમાં જે માંદાં હતાં તેઓને સાજાં કર્યાં.

સાંજ પડવા આવી, ત્યારે શિષ્યોએ પાસે આવીને કહ્યું, “પ્રભુ, આ તો ઉજડ ઠેકાણું છે, અને રાત પડવા આવી છે ; માટે લોકોને વિદાય

કરો, કે તેઓ ગામમાં જઈને પોતાને સારું કંઈ ખાવાનું વેચાતું લે.”

પણ પ્રભુ ઇસુએ કહ્યું, “તેઓને જતા રહેવાની કંઈ જરૂર નથી. તમે તેમને કંઈ ખાવાનું આપો.”

શિષ્યોએ અજાણ્ય થઈને પૂછ્યું, “શું અમે જઈને આટલાં બધાં માણસોને સારું ખાવાનું ખરીદી લાવીએ? માણસો તો એટલાં બધાં છે કે ૧૦૦ રૂપિયાનું ખાવાનું અમે લઈ આવીએ તોપણ તેમને બસ ન થાય.”

પ્રભુ ઇસુએ પૂછ્યું, “તમારી પાસે કેટલી રોટલી છે?”

એક જણે જવાબ આપ્યો, “અહીં એક છોકરો છે, તેની પાસે જવની પાંચ રોટલી અને બે નાની માછલી છે. પણ આટલાં બધાંમાં એટલાનો શો હિસાબ?”

પ્રભુ ઇસુએ કહ્યું, “લોકોને બેસાડી દો.”

શિષ્યોએ પચાસ પચાસની પંગતમાં લોકોને બેસાડ્યા, તો તેમને માલમ પડ્યું કે પાંચ હજાર

કરતાં વધારે માણસો છે. બધા બેસી ગયા એટલે પ્રભુ ઇસુએ પોતાના આકાશમાંના બાપનો ઉપકાર માન્યો; પછી તેમણે રોટલી અને માછલીના કકડા કર્યા. તે કકડા કરીને શિષ્યોને આપતા જાય, અને શિષ્યો લોકોને આપતા જાય. બધાં ખાઈને બરાબર ધરાયાં ત્યાં સુધી ખાવાનું વધતું ને વધતુંજ ગયું. બધાં ખાઈ રહ્યાં, ત્યારે પ્રભુ ઇસુએ પોતાના શિષ્યોને કહ્યું, કે વધેલા કકડા એકઠા કરો. તેઓએ તેમ કર્યું તો તેની બારટોપલી ભરાઈ. આવી રીતે લોકોને સુખ મળે, તેઓને સાબં કરવામાં આવે અને ભૂખ્યાંઓને ખવડાવવામાં આવે, માટે ઇસુએ પોતાના આરામનો ભોગ આપ્યો. પ્રભુ ઇસુને પોતાનું ઘર તો હતુંજ નહિ, પોતાના મિત્રોનાં ઘરોમાં તે જતા-આવતા અને ઉતરતા. કોઈ કોઈ વાર તેમને સુવાનું બીછાનું અને ખાવાનું અન્ન પણ નહોતું મળતું. તોપણ તે બીજા લોકોને મદદ કરવામાં આનંદ માનતા; અને લોકો સાથે મિત્રભાવથી રહેતા માટે લોકો તેમને બહુ ચહાતા.

## નાનાં બાળકોને મારી પાસે આવવા દો

પ્રભુ ઇસુ બધાં માણસો પર પ્રેમ રાખતા, પણ નાનાં બાળકો ઉપર તે બહુજ પ્રેમ રાખતા. એક દિવસ તે તેમના શિષ્યોની સાથે ફરતા હતા, ત્યારે તેમના હાથે આશીર્વાદ પામવાને કેટલીક સ્ત્રીઓ પોતાનાં નાનાં બાળકોને તેમની પાસે લાવી. શિષ્યોએ તે સ્ત્રીઓને અટકાવવા માંડી; પણ જ્યારે પ્રભુ ઇસુએ એ જોયું ત્યારે તેમને માંડું લાગ્યું. તેમણે કહ્યું, “નાનાં બાળકોને મારી પાસે આવવા દો, અને તેમને રોકો નહિ, કારણ કે તેઓ તો આકાશના રાજ્યમાંનાં છે.” પછી તેમણે તેમને પોતાની બાથમાં લીધાં, તેમના પર પોતાના હાથ મૂક્યા, અને તેમને આશીર્વાદ દીધો.

એક દિવસ પ્રભુ ઇસુ અને તેમના શિષ્યો ચાલતા ચાલતા એક શહેરમાં ગયા. જે ઘેર તેઓ રહેવાના હતા ત્યાં તેઓ પહોંચ્યા ત્યારે તેમણે તેમને પૂછ્યું, “રસ્તે તમે શી બાબત વિષે ચર્ચા કરતા હતા?” પ્રભુ ઇસુના સવાલનો



જવાબ આપતાં તેઓને શરમ લાગી, કારણ કે આપણામાં સૌથી મોટો કોણ છે, એ વિષે તેઓ તો ચર્ચા કરતા હતા. પછી પ્રભુ ઇસુ નીચે બેઠા અને તેમને પોતાની આસપાસ બોલાવીને કહ્યું, “જે કોઈ માણસ સૌથી પહેલો થવા ચાહે તો તેણે સૌથી છેલ્લા થવું અને સૌના દાસ થવું.” આમ કહીને તેમણે એક બાળક લીધું, અને શિષ્યોની આગળ તેને ઉભું રાખ્યું. પછી તેને બાથમાં લઈને પ્રભુએ કહ્યું, “મારે નામે આવા એક બાળકનો જે કોઈ અંગીકાર કરે છે તે જાણે મારો અંગીકાર કરે છે; અને જે કોઈ મારો અંગીકાર કરે છે તે જાણે મને મોકલ્યો તેનો અંગીકાર કરે છે.” બાળકો ભરોસો રાખનારાં અને પ્રેમ રાખનારાં હોય છે, માટે પ્રભુ ઇસુ તેમના પર આટલો બધો પ્રેમ રાખતા હતા. સર્વ પ્રકારના દુઃખ અને જોખમમાંથી તેમને દૂર રાખવાનું તે ઇચ્છતા. તેમણે એક વખત એવું કહ્યું, કે “મારા પર વિશ્વાસ કરનાર આ નાનાં બાળકોમાંથી એકને પણ જે કોઈ કંઈ ઇજા કરે, તો એના કરતાં



છેલું વાળુ

તો એ માણસની કોટે ઘંટીનું પડ બાંધવામાં આવે, અને તેને દરિયામાં ફેંકી દેવામાં આવે, એ તેને માટે સારું છે.”

## પ્રભુ ઇસુનું છેલ્લું ભોજન

ત્રણ વરસ સુધી ફરી ફરીને પ્રભુ ઇસુએ તથા તેમના શિષ્યાએ લોકોને મદદ કરી અને તેમનું ભણું કર્યું. એટલા વખતમાં ઘણા લોકો તેમના મિત્રો થયા હતા. તેઓમાંના કેટલાક પૈસાદાર તો કેટલાક ગરીબ, કેટલાક હિંચ વર્ગના તો કેટલાક નીચ વર્ગના હતા. પણ ઘણા લોકો તેમના દુશ્મન પણ બન્યા હતા. જેઓ ઇસુનો ધિક્કાર કરતા હતા તેઓ દુષ્ટ યાજ્ઞકો હતા. જેમ જેમ બીજા લોકો પ્રભુ ઇસુ પર વધારે વિશ્વાસ અને પ્રેમ રાખતા ગયા, તેમ તેમ પેલા દુષ્ટ યાજ્ઞકો તેમનો વધારે ધિક્કાર કરતા ગયા. આખરે તેઓએ પ્રભુ ઇસુને મારી નાખવાનો ઠરાવ કર્યો.

તેમને મારી નાખવાને આ લોકો કેવાં કેવાં કાવતરાં કરતા હતા તે પ્રભુ ઇસુ જાણતા હતા,

તોપણ તેઓથી તે બીતા નહિ. પોતાનો જીવ બચાવવા કરતાં પાપમાંથી બીજાંઓને બચાવવાની તેમને વધારે કાળજી હતી. હવે માફ મોત પાસે આવેલું છે એમ જાણ્યા છતાં તે બહુ શાંત રહેતા, અને તેમના મરણની નજીકના દિવસોમાં તેમના મોં પર જેવી સ્વર્ગીય શાંતિ અને પ્રીતિ દેખાતી હતી તેવી આગળ બીજા કોઈ દિવસે દેખાતી નહોતી. જેમ જેમ મોત પાસે આવતું ગયું તેમ તેમ તેમના મનની શાંતિ વધતી ગઈ, અને તેમનો પ્રેમ પણ વધતો ગયો.

પાસ્ખા પર્વનો વખત આવ્યો હતો, અને માત્ર પોતાના શિષ્યોની સાથે તે ખાવાની તેમને બહુ ઇચ્છા હતી. તેથી જ્યારે તેમના શિષ્યોએ પૂછ્યું, કે પાસ્ખા ખાવાને આપણે ક્યાં જવાનું છે, ત્યારે તેમણે કહ્યું, યરૂસાલેમ શહેરમાં જાઓ. ત્યાં મારો એક મિત્ર છે, તે તમને એક મોટી મેડી બતાવશે; ત્યાં તમને કશી હરકત પડશે નહિ.

ઇસુ ખ્રીસ્ત રાજ્ય સ્થાપન કરવાને માટે આવ્યા હતા, તે રાજ્ય વિષે શિષ્યો હમેશાં વિચાર

કરતા હતા. તેથી જ્યારે તેઓ મેડી પર પહોંચ્યા, ત્યારે તેઓ માહોમાંહે પ્રશ્ન કરવા લાગ્યા, કે આપણામાંનો કોણ તે રાજ્યમાં સૌથી વધારે માનયોગ્ય થશે? આવી વાત સાંભળીને પ્રભુ ઇસુના મનને બહુ દુઃખ લાગ્યું, તેથી તેમણે શિષ્યોને બહુ માયાથી સમજાવ્યું, કે કોઈએ બીજા કરતાં વધારે મોટા થવાની કોશીશ કરવી નહિ; તેથી ઉલટું “બીજા કરતાં વધારે શક્તિમાન હોવાથી જો કોઈ મોટો થઈ શકતો હોય તો તે સૌથી હલકું પદ લેશે, કારણ કે તે સૌનો દાસ થશે.” હવે તેમના કહેવાનો અર્થ શો હતો તે સમજાવવાને તેમણે તેમને નમુનો આપ્યો, એટલે તેમણે એક રૂમાલ લીધો ને કમ્બરે બાંધ્યો, પછી વાસણમાં પાણી લીધું, તે વડે તેમણે દરેક શિષ્યના પગ ધોયા, તથા પેલા રૂમાલથી લુછ્યા. એ પ્રમાણે બધા શિષ્યોના પગ ધોઈ રહ્યા પછી તેમણે કહ્યું, કે “મેં તમને નમુનો આપ્યો છે. જેમ મેં કર્યું તેમજ જો મારા ગયા પછી તમે કરશો તો તમે વધારે સુખી અને આનંદી થશો.”

ત્યાર પછી તેઓ ભોજન કરવા બેઠા. ભોજન કરતાં કરતાં તેમણે પોતાના શિષ્યોને કહ્યું, કે “તમારામાંનો એક જણ આજ રાતે મને મારા દુશ્મનોના હાથમાં સોંપશે.” આવું સાંભળીને તેઓ અજ્ઞયબ થયા, અને દરેક જણ કહેવા લાગ્યો, કે “હું તો નહિને, પ્રભુ?” એવું કરનાર કોણ હતો તે થોડીજ વારમાં પ્રભુ ઇસુએ તેમને જણાવી દીધું. પછી તે શિષ્ય તે મેડી પરથી ઉતરીને આલ્યો ગયો.

ભોજન પૂરું થયું ત્યારે પ્રભુ ઇસુએ થોડી રોટલી લીધી, અને પ્યાલામાં થોડો દ્રાક્ષારસ લીધો. ત્યાર પછી તેમણે ઇશ્વરનો ઉપકાર માન્યો, અને રોટલી લઇને કહ્યું, કે “આ મારું શરીર છે, જે તમારે સાડ આપવામાં આવેલું છે.” પછી પ્યાલો લઇને તેમણે કહ્યું, કે “આ પ્યાલો મારા રક્તથી મુદ્રિત કરાયેલો નવો કરાર છે; એ રક્ત તમારે સાડ વહેવડાવવામાં આવેલું છે.” જ્યારે તેઓ બધા ખાઈ તથા પી રહ્યા ત્યારે પ્રભુ ઇસુએ કહ્યું, “મને યાદ રાખવાને આ પ્રમાણે

કરજો.” ત્યારથી માંડીને આજ સુધી પ્રભુ ખ્રીસ્તને માનનારા આ ભોજન પાળતા આવ્યા છે. આ ભોજનને “પ્રભુભોજન” કહે છે.

પ્રભુ ઇસુ શિષ્યોની પાસેથી જવાના હતા, એથી તેઓ બહુ દુઃખી થતા હતા, પણ પ્રભુ ઇસુએ તેમને દિલાસો મળે એવી ઘણી વાતો કહી, એટલે, “તમે ગમરાઓ નહિ. પ્રભુ પર ભરોસો રાખો. મારા પર પણ ભરોસો રાખો. હું મારી શાંતિ તમને આપું છું.”

ત્યાર પછી તેમણે શિષ્યોને એક છેલ્લો હુકમ આપ્યો : “એક બીજ ઉપર પ્રેમ રાખો. જેવો મેં તમારા પર પ્રેમ રાખ્યો છે તેવો પ્રેમ તમે એક બીજ પર રાખો. જો તમે એક બીજ પર પ્રેમ રાખશો તો તેથી બધાં માણસો જાણશે કે તમે મારા શિષ્યો છો.”

ત્યાર પછી પ્રભુ ઇસુએ પોતાના વહાલા શિષ્યોને માટે પોતાના આકાશમાંના બાપની પ્રાર્થના કરી. પછી તે એ લોકોને એક વાડીમાં લઈ ગયો.

## પ્રભુ ઇસુ વધસ્તંભ પર જડાયા

તેઓ વાડીમાં ગયા તે વખતે રાત હતી. પેલો નિમકહરામ શિષ્ય કેટલાક ભુંડા માણસોને લઇને ત્યાં વાડીમાં આવ્યો. તેઓએ પ્રભુ ઇસુને પકડયા, અને તેમને બાંધીને તેઓ કચેરીએ લઇ ગયા. ત્યાં યાજકોની આગળ તેમનો ન્યાય કરવામાં આવ્યો ; ત્યાંથી સવારે તેઓ તેમને પીલાત નામના રૂમી હાકેમ પાસે લઇ ગયા. પીલાત પાસે આવીને યહુદી યાજકોએ કહ્યું, કે “ ઇસુને તો મારી નાખવો જોઇએ, કારણ કે તે પોતાને રાજા કહેવડાવે છે.” તે પરથી પીલાતે પ્રભુ ઇસુને પૂછ્યું, “ શું તું રાજા છે ? ” પ્રભુ ઇસુએ જવાબ દીધો, “ હા, રાજા તો હું ; પણ માફ રાજ્ય આ દુનિયાનું નથી.” પ્રભુ ખ્રીસ્તના કહેવાનો અર્થ એ હતો, કે હું પ્રેમ વડે લોકોનાં હૃદયો પર રાજ્ય કરનાર છું, અને તેજ માફ રાજ્ય થવાનું છે.





પ્રભુ ઇસુ વધસ્તાંભ પર

ખીલાતને પ્રભુ ઇસુમાં કંઈ ગુનો માલમ પડ્યો નહિ, તેથી તે તેમને છોડી મૂકવા ઇચ્છતો હતો. પણ તેને યહુદીઓની બીક લાગતી હતી, તેથી તેણે તેમની ઇચ્છા પ્રમાણે પ્રભુ ઇસુને મરણ યોગ્ય ઠરાવ્યા; અને મારી નંખાવ્યા પહેલાં ખીલાતે તેમને સખત ફટકા મરાવ્યા, પછી વધસ્તંભે જડવાને સીપાઇઓના હાથમાં તેમને સોંપી દીધા.

વધસ્તંભ પર મરી જવું એ તો બહુજ શરમભરેલું ગણાતું હતું, અને તે વધારે શરમ ભરેલું ગણાય, માટે પ્રભુ ઇસુને બે ચોરોની વચમાં વધસ્તંભે જડીને મારી નાખવામાં આવ્યા. જ્યારે સીપાઇઓ પ્રભુ ઇસુને વધસ્તંભે જડતા હતા, અને તેમના હાથ અને પગ ચીરાઈ જાય એવા મોટા મોટા ખીલા તેમાં મારતા હતા, ત્યારે પ્રભુ ઇસુએ કહ્યું, “ઓ બાપ, તેમને માફ કર, કેમકે તેઓ જે કરે છે તે તેઓ જાણતા નથી.” યહુદી યાજ્ઞકો અને બીજા યહુદીઓનું મોટું ટોળું વધસ્તંભની આગળ ઉભું રહેલું હતું. તેઓ

ડિભા ડિભા પ્રભુ ઇસુની મરકરી કરતા હતા, અને કહેતા હતા, કે “જે તું દેવનો દીકરો હોય, તો વધસ્તંભ પરથી ઉતરી આવ. તેણે બીજાઓને તો બચાવ્યા ખરા, પણ પોતાને તે બચાવી શકતો નથી.”

પ્રભુ ઇસુની બે બાજુએ બે ચોરને વધસ્તંભે જડવામાં આવ્યા હતા. તેઓમાંનો એક ચોર પણ પેલા લોકોની સાથે પ્રભુ ઇસુને મહેણાં મારવા લાગ્યો. પણ બીજો ચોર એવો ન હતો. તેણે તો પોતાનાં ભુંડાં કામોનો પસ્તાવો કર્યો, અને પ્રભુ ઇસુ પર વિશ્વાસ લાવીને કહ્યું, કે “હું ઇસુ, તમે તમારા રાજ્યમાં જાઓ ત્યારે મને યાદ રાખજો. પ્રભુ ઇસુએ તેને કહ્યું, કે “આજ તું મારી સાથે પારાદૈસમાં હોઈશ.”

વધસ્તંભ આગળ તેમના દુઃખ અને મરણને લીધે દુઃખી થનાર કેટલાંક માણસો પણ ડિભાં હતાં, તેમાંના કેટલાએક ઇસુના શિષ્યો હતા, અને તેમના પર પ્રેમ રાખનારી કેટલીક સ્ત્રીઓ હતી. એ સ્ત્રીઓમાં પ્રભુ ઇસુની મા પણ હતી.

વધસ્તંભ પર ઘણુંજ દુઃખ પડતું હતું; તોપણ પ્રભુ ઇસુ પોતાના દુઃખને તો ભૂલી જાય છે, અને જે શિષ્ય પર તે સૌથી વધારે પ્રેમ રાખતા હતા તેને કહે છે, કે “જે, તારી મા!” વળી પોતાની માને તે કહે છે, “બાઈ, જે, તારો દીકરો!” તેજ વેળાથી શિષ્ય યોહાન મરિયમને પોતાને ઘેર લઈ ગયો, અને તેના દીકરા પ્રમાણે પ્રેમથી તેની સેવાચાકરી કરી.

ખપોર થવા આવ્યા, ત્યારે આકાશ અંધ-રાયું, અને ત્રણ કલાક સુધી આખા દેશ પર ઘોર અંધકાર રહ્યો. આખરે ઇસુ ખ્રીસ્તે એવી બૂમ પાડી, “સંપૂર્ણ થયું,” અને પછી પ્રાણ છોડ્યો. તે વખતે પહેરાનો એક રૂમી સુખેદાર ત્યાં આગળ ઉભો હતો. તે આ બધું જોઈને અજાયબ થઈ બોલ્યો, “ખરેખર, આ માણસ દેવનો દીકરો હતો.”

પછી પ્રભુ ઇસુના શબને વધસ્તંભ પરથી ઉતારી લેવામાં આવ્યું. આરમથીઆ ગામનો યુસફ નામે એક માણસ હતો. તે પૈસાદાર હતો.

તે હિમ્મતથી પીલાતની પાસે ગયો, અને ધસુનું શબ માગ્યું. તેણે શણનું સુંદર સફેદ કપડું આપ્યું હતું, તેમાં તે શબને તેણે લપેટ્યું; અને વાડીમાં પોતાની નવી કબર હતી, તેમાં તેને મૂક્યું. પછી કબરના મોં પર એક મોટો પથ્થર મૂકવામાં આવ્યો. હવે મરણ પહેલાં પ્રભુ ધસુએ કહ્યું હતું, કે ત્રીજે દિવસે હું પાંચે ઉઠીશ, આ કારણથી ત્રણ દિવસ સુધી કબરની ચોક્કી કરવાને રૂમી સીપાઇઓનો પહેરો મૂકવામાં આવ્યો.

મરિયમ માગદાલેણ અને ગાલીલથી આવેલી બીજી સ્ત્રીઓ આ બધું જોઈ રહી હતી. પ્રભુ ધસુને ક્યાં દાટવામાં આવ્યા તે પણ તેઓએ જોઈ લીધું. પછી તેઓ પાછી શહેરમાં ગઈ, અને પ્રભુ ધસુના પવિત્ર શબને ચોળવાને સુગંધી વસ્તુઓ તથા અત્તર તૈયાર કરવા મંડી. પ્રભુ ધસુ પર આ સ્ત્રીઓ ઘણો પ્રેમ રાખતી હતી, તેથી તેઓનો પ્રેમ બતાવવાને જે છેલ્લામાં છેલ્લું સેવાકૃત્ય તેઓ કરી શકે તે એજ હતું.

પછી યહુદીઓનો વિશ્વામવાર બેઠો ; તેમાં તેઓ કંઈ કામ કરી શકી નહિ.

## પ્રભુ ઇસુ પાછા ઉઠ્યા

મરણ પછી ત્રીજે દિવસે મોટે મળસકે ઉઠીને મરિયમ માગદાલેણ તથા બીજી સ્ત્રીઓ સુગંધી પદાર્થો લઈને કબરે આવી પહોંચી. તેઓ ત્યાં આવી ત્યાર પહેલાં તો એક મોટો ધરતીકંપ થઈ ગયેલો હતો, કબરના મોં પરથી મોટો પથ્થર ગબડી ગયેલો હતો, અને કબર તો ખાલી હતી. ગબડાવેલા પથ્થર પર એક દૂત બેઠેલો હતો. તેણે તેમને કહ્યું, “બીહો મા ; વધસ્તંભે જડા-એલા પ્રભુ ઇસુને તમે શોધો છો તે હું જાણું છું. પણ તે તો અહીં નથી ; તેમના કહેવા પ્રમાણે તે તો ઉઠ્યા છે. આવો, જે જગાએ પ્રભુ સુતા હતા તે જગા જુઓ.” સ્ત્રીઓ તો આ ખબર સાંભળીને બીક તથા આનંદથી ધુજવા લાગી ; અને તે સમાચાર પ્રભુ ઇસુના શિષ્યોને આપવાને ઉતાવળથી ત્યાંથી દોડી ગઈ.

મુએલાંઓમાંથી પાછા ઉડ્યા પછી પ્રભુ ધસુ પહેલવહેલાં મરિયમ માગદાલેણને દેખાયા. તેમના મરણને લીધે શિષ્યો શોક કરતા હતા અને રડતા હતા. પ્રભુ ધસુ ઉડ્યા છે એવી ખબર મરિયમે જઘને તે રડતા શિષ્યોને આપી. પણ જ્યારે તેણે કહ્યું, કે “મેં ધસુને જીવતા જોયા છે,” ત્યારે તેઓએ તેની વાત માની નહિ.

તેજ દિવસે બે શિષ્યો સાંજના એક ગામથી બીજે ગામ જતા હતા. રસ્તે ચાલતાં ચાલતાં તેઓ પ્રભુ ધસુના મરણ વિષે વાતો કર્યા કરતા હતા. પ્રભુ ધસુએ બીજા રૂપમાં તેઓને પણ દર્શન દીધું. તેઓએ જઘને એ વાત શિષ્યોને કહી, છતાં તેમની વાત પણ શિષ્યોએ માની નહિ. તેજ સાંજે કેટલાક શિષ્યો જમવા બેઠા હતા ત્યારે પ્રભુ ધસુએ તેમને દર્શન દીધું. દુશ્મનોના ધાકથી તેઓ બારણાં બંધ કરીને જમવા બેઠેલા હતા, તો પણ પ્રભુ ધસુ અંદર આવીને તેઓની વચમાં ઉભા રહ્યા, અને બોલ્યા,

કે “તમને શાંતિ થાઓ.” ત્યાર પછી થોડે દહાડે સાત શિષ્યો ગાલીલ સમુદ્રને કિનારે માછલાં પકડતા હતા. તેઓએ આખી રાત જાગી નાખી પણ જાળમાં કંઈ આવ્યું નહિ. આ વખતે પ્રભુ ઇસુએ કિનારે આવીને તેઓને દર્શન દીધું. એવી રીતે મરણમાંથી પાછા ઉઠ્યા પછી પ્રભુ ઇસુએ બધાંઓને દર્શન દીધાં. પછી આ દુનિયા છોડીને સ્વર્ગમાંના પોતાના પિતા પાસે તે પાછા જતા રહ્યા. તે આકાશમાં જવાની તૈયારીમાં હતા, તે વખતે તે પોતાના શિષ્યોને બેથાનીઆ લઇ ગયા, અને ત્યાં પોતાના હાથ ઉંચા કરીને શિષ્યોને આશીર્વાદ દીધો. એમ આશીર્વાદ દેતાં દેતાં તે તેમનાથી છુટા પડ્યા, અને ઉંચે આકાશમાં ચઢતાં ચઢતાં તેઓની નજર બહાર જતા રહ્યા.

આકાશમાં ચઢી ગયા પહેલાં પોતાના પાંચસો શિષ્યોને ગાલીલના એક પહાડ પર તેઓએ દર્શન દીધું હતું. ત્યાં તેમની સાથે છેલ્લી વાતચિત કરતાં તેમણે તેમને હુકમ આપ્યો, કે “આખા જગતમાં જાઓ, અને દરેક માણસને



સુવાર્તા પ્રગટ કરો; અને યાદ રાખજો કે જગતના અંત સુધી સર્વકાળ હું તમારી સાથે છું.”

જ્યાં સુધી પ્રભુ ઇસુ શિષ્યોની નજરેથી અલોપ થયા નહિ ત્યાં સુધી આ વચન તેઓ પૂરી રીતે સમજ્યા નહિ. પણ જ્યારે તે જતા રહ્યા અને દેખાતા બંધ પડ્યા ત્યારે શિષ્યો સમજ્યા, કે પાછા ઉઠેલા પ્રભુ ઇસુ હજી અમારી સાથે છે, અને અમારાં હૃદયોમાં સદા તેમનો વાસો છે.

સમાપ્ત

